

Gənc aktyorun sənət uğurları



Naxçıvan Dövlət Universitetinin İncəsənət fakültəsi müxtər respublikada milli mədəniyyətin, milli musiqi və teatr sənətinin inkişafında, ali təhsilli incəsənət xadimlərinin, sənətşünasların hazırlanmasında özünəməxsus rol oynayır. Yola salmaqda olduğumuz 2015-ci il fakültənin tarixində əhəmiyyətli sənət uğurları ilə yadda qalacaq. Belə uğurlardan biri də fakültənin Teatrşünaslıq və mədəniyyət kafedrasının müəllimi, C.Məmmədquluzadə adına Naxçıvan Dövlət Musiqili Dram Teatrının gənc və istedadlı aktyoru Elnur Rzayevin adı ilə bağlıdır.

Universitetin məzunu, 2012-ci ildən isə burada pedaqoji fəaliyyətə başlayan Elnur Rzayev hələ tələbəlik illərində Tələbə Teatr Studiyasında özünü istedadlı aktyor kimi tanıdıb. O, incəsənət fakültəsinin Teatr və mədəniyyətşünaslıq kafedrasının müdiri, Azərbaycan Respublikasının Əməkdar mədəniyyət işçisi Gülxarə Əhmədovanın rəhbərliyi ilə Tələbə Teatr Studiyasının hazırladığı Cəlil Məmmədquluzadənin “Ölülər” tragi-komediyasında Hacı Həsən ağa və Məşədi Oruc, Nazim Hikmətin “Qəribə adam” pyesində vəkil Əhməd, Adil Babayevin “Sarı gəlin” əsərində Ədalət müəllim obrazlarının mahir ifaçısıdır. Antik yunan dramaturgiyasının nadir nümunələrindən sayılan, Esxilin “Zəncirlənmiş Prometey” əsərindəki Prometey obrazı isə unikal, peşəkar ifa etibarilə Elnurun yaradıcılığında sənət zirvəsi sayıla bilər. 2010-2011-ci illərdə C.Məmmədquluzadə adına Naxçıvan Dövlət Musiqili Dram Teatrının nəzdində fəaliyyət göstərən “Təməl” Teatr Studiyasında sənət dərsləri alan Elnur Rzayev 2011-ci ildən Dram Teatrda aktyor kimi fəaliyyət göstərir.

Elnur Rzayev öz istedadını rejissor və ssenarist kimi də uğurla sınaqdadır. 2015-ci ildə Azərbaycan Respublikası Gənclər və İdman Nazirliyi, Mədəniyyət və Turizm Nazirliyi, “ASSİTEJ - Azərbaycan”-ın birgə təşkilatçılığı ilə keçirilən Gənclərin III Ümumrespublika Teatr Festivalına təqdim edilən, Bakını və 4 regionu təmsil edən 12 tamaşa sırasında Elnur Rzayevin ssenarisi və onun rejissorluğu ilə hazırlanan “Boz” tamaşası festivalın ən uğurlu tamaşalarından biri kimi yadda qalıb. Təsədüfi deyil ki, tamaşadakı baş rolun ifaçısı, Naxçıvan Dövlət Universitetinin tələbəsi Nurbə-niz Niftəliyeva festivalda “Ən yaxşı aktrisa” nominasiyasının qalibi olub. Festivalın sloqanı

“NARKOSTOP”a uyğun olaraq bəşəriyyət üçün böyük faciəyə çevrilən, canlar alan narkomaniya və digər zərərli vərdislərə qarşı mübarizəyə həsr olunan əsər müasir dramaturji üslubu, orijinal ideya və dəst-xətti ilə seçilib.

Elnurun ən mühüm uğurlarından biri “Anamın Kitabı” Ədəbi Mükafatının “Pyes Müsəbiqəsi-2015”-də müəllif kimi əhəmiyyətli qələbə qazanmasıdır.

Xatırladaq ki, “Anamın Kitabı” Ədəbi Mükafatı milli ədəbiyyatın inkişafına dəstək məqsədi ilə filologiya üzrə fəlsəfə doktoru Şəmil Sadiqin ideya və təşəbbüsü ilə Hədəf Nəşrləri tərəfindən təsis edilmiş, “Kitabevim. Az” və Dövlət Gənc Tamaşaçıları Teatrının təşkilatçılığı ilə həyata keçirilir. Layihənin rəhbəri yazıçı Müşfiq Xandır. Müsəbiqəyə təqdim olunan əsərlər içindən Ekspertlər Şurasının seçdiyi əsərlər onlayn səsverməyə buraxılan zaman paralel olaraq Münsiflər Heyəti tərəfindən də qiymətləndirilir. 2015-ci ildə keçirilən müsəbiqənin ilk turunda 16 əsərdən Elnur Rzayevin “Qar gözləyərkən” pyesi də daxil olmaqla 8 ən yaxşı seçilərək müsəbiqəyə buraxılıb. Növbəti turda - onlayn səsvermə zamanı Elnurun əsəri 10 maksimum baldan 8 bal toplayıb. Münsiflər heyəti tərəfindən isə əsər 25 balla qiymətləndirilib. Münsiflər Heyətinin qərarı ilə müsəbiqədə I yer verilməmiş, II yerə isə Elnur Rzayevin pyesi layiq görülüb. Gənc Tamaşaçıları Teatrında keçirilən qaliblərin mükafatlandırma mərasimində çıxış edənlər - layihənin ideya müəllifi filologiya üzrə fəlsəfə doktoru, dosent Şəmil Sadiq, AMEA-nın Ədəbiyyat İnstitutunun direktoru, müsəbiqənin Münsiflər Heyətinin sədri, akademik İsa Həbibbəyli çıxışında teatrların repertuarlarının müasir və yeni dram əsərləri ilə zənginləşdirilməsi, gənc dramaturqların yetişməsi baxımından müsə-

biqənin mühüm əhəmiyyətini vurğulamaqla yanaşı Elnur Rzayevin “Qar gözləyərkən” adlı bir pərdəli absurd pyesin orijinallığı, mövzu və ideya əhəmiyyəti barədə də yüksək rəy bildiriblər. Akademik İsa Həbibbəylinin dediklərindən: “Naxçıvan Dövlət Universitetinin müəllimi, C.Məmmədquluzadə adına Naxçıvan Dövlət Musiqili Dram Teatrının aktyoru Elnur Rzayev M.F.Axundovun “Müsyö Jordan və Dərviş Məstəli şah” əsərində Şahbaz bəy obrazının öhdəsindən çox məhərrətlə gəlib. Elnur Naxçıvan Dövlət Universitetinin səhnəsində Esxilin “Zəncirlənmiş Prometey” əsərindəki Prometey rolunu bütün gərginliyi ilə əks etdirib. Və zamanla başqa obrazları da məhərrətlə yaradıb. O, əsl mənada teatr fədaisi, sənət fədaisidir. Onun müsəbiqəyə təqdim etdiyi əsər tamamilə yeni dramaturji metodla yazılmış qeyri-adi bir əsərdir... Elnur dramaturgiyamız üçün, səhnəmiz üçün əhəmiyyətli addır, yeni addır. Yeni baxışların, yeni düşüncənin, yeni imkanların, yeni fədailiyin adıdır. Ərəblinski ənənəsini yaşadan, bəzi məqamlarda meydana çıxaraq bu məşəli çiyində aparmağa həvəsli olan, güclü adamlardan biridir”.

Gənc yaşlarında artıq yətrincə tamaşaçı rəğbəti qazanan istedadlı aktyor Elnur Rzayev həm də gözəl fotoqrafdır. Onun fotoobyektivin yaddaşına köçən gözəl fotoetüdlər bir neçə dəfə uğurla sərgilənib. Elnur müxtər respublikada teatrın çiçəklənməsinə, gənc istedadlara hərtərəfli dövlət qayğısından ürək dolusu danışıaraq qazandığı uğurlara görə sənət müəllimlərinə borclu olduğunu söyləyir. O, yaradıcılıq taleyində AMEA-nın vitse-prezidenti, görkəmli akademik İsa Həbibbəylinin, Tələbə Teatr Studiyasının rəhbəri, incəsənət fakültəsinin Teatr və mədəniyyətşünaslıq kafedrasının müdiri, Azərbaycan Respublikasının Əməkdar mədəniyyət işçisi Gülxarə Əhmədovanın, kafedranın müəllimi və rejissor Tofiq Seyidovun, xalq artistləri Kamran Quliyev və Rza Xudiyev, əməkdar artist Xəlil Hüseynov, Naxçıvan Muxtar Respublikasının əməkdar artisti Vüsal Rzayev, aktyor Nəsimi Məmmədzadə kimi sənətkarların əvəzedilməz rolunu minnətdarlıqla xatırlayır. Tamaşaçısını hələ neçə-neçə obrazla görüşdürmək, neçə-neçə ədəbi qəhrəmana yeni nəfəs, yeni ruh, yeni ömür bəxş etmək, müxtəlif səhnə əsərlərini öz prizmasında, orijinal üslubda yenidən tamaşaçısına qaytarmaq arzusunda olan Elnur sənətin nəhamar, çətin, məsuliyyətli, həm də şərəfli yolunda inam və iradə ilə, əzmlə irəliləyir. Bu yolda sənə uğurlar, Elnur!

Mehriban Sultan,
Naxçıvan Muxtar Respublikasının
Əməkdar jurnalisti,
Naxçıvan Mətbuat Şurası
İdarə Heyətinin üzvü